



GINJAW KOMITI
WUNPAWNG MUNG DAN SHANGLAWT HPUNG

(65) NING HPRING RAWT MALAN MASAT NINGHTOI MUNGGA

Ninghtoi;- 2026 ning, February (5) ya.

Hkawp,

Wunpawng amyu sha ni hte Mungdan sha ni, KIO magam gun dap shawa ni yawng hpang de (65) ning hpring Rawt Malan Masat Ninghtoi Mungga hte shatsam dat nngai.

Anhte a Wunpawng amyu sha mungmasa ningbaw ni gaw Myen amyu ni hte shanglawt rau jawm la na matu Panglong Ga Sadi Laika hta myit hkrum ta masat ka da ai hte maren, Kachin ginra mung kaga amyu ni hte shanglawt rau jawm la nhtawm, mungdan shanglawt lu la saga ai.

Munghpawm Mungdan ngu shamyin da ai raitim, Panglong Ga Sadi Laika hta myit hkrum da ai mungmasa ahkaw ahkang hpe hkrang n shapraw ai. Amyu kaba lailen hte uphkang sa mat wa ai. Anhte a hpu shawng hpu ba ni mungmasa ku kaw bawngban la lu na matu lang hte lang shakut yu sai raitim, Myen mung asuya ningbaw ningla ni kaw nna n hkap la ya ma ai.

Dai majaw, 1961 ning, February (5) ya shani kaw nna laknak lang rawt malan hpang wa sai re. Laknak lang rawt malan ai lam gaw dip da ai kaw na lawt lu na matu hte anhte tat sum mat ai mungmasa ahkaw ahkang bai lu la na matu rai nga ai.

Rawt malan aten hkrunlam hta ap nawng da sai lam mahkra gaw Wunpawng amyu hte Mungdan sha ni tinang a gam maka hpe tinang nan dawdan la lu ai ahkang aya hpe bai lu la na matu arang bang, masa gyin shapraw la ai labau jaw bungli rai nga ai.

Myen Hpyen Dap kaw nna 2021 ning, February (1) ya shani hta mungdan ahkang aya hpe bai zing madu la kau sai a majaw, laknak lang wuhpung wuhpawng ni law law nga wa ai hta sha n-ga, NUG asuya ngu ai mung byin pru nga sai.

နွေဦးတော်လှန်ရေးအင်အားစု ngu hkam la ai laknak lang rawt malan wuhpung ni hte amyu sha laknak lang rawt malan hpung ni lata gindun sa wa ai majaw, ta tut majan pa ni hta awng dang lam ni law law lu nga sai.

KIO Ginjaw Komiti gaw gasat poi hte majan pa a awng dang lam ni hpe mungmasa awng padang shabyin la lu na matu myit nchyan shaw, gyin shachyaw dingyang rai nga ga ai.

Maga mi de စစ်ကော်မရှင် mung, ra lata poi kaw na pru wa ai rapdaw (လွှတ်တော်) hpaw la lu na matu hte mungdan hpe shi ra ai hkrang hku nna matut uphkang sa wa lu na matu galaw nga ai hpe mu lu nga ai.

စစ်ကော်မရှင် ningbaw wa gaw amyu sha mungdaw ni a mying hpe ginra mying hku nna galai kau na matu adan leng tsun shapraw nga ai hpe mu lu ai.

Hkawp Mungdan sha ni e,

Rau nga rau pra Sam amyu sha ni hte seng nna mung tsun shalawm mayu nngai. Sam amyu sha ni hte Wunpawng amyu ni gaw moi chyaloi nhkoi prat kaw nna, rau dung rau nga jawm pra hkrat wa ai amyu ni rai nga ai.

Hpyen asuya wa a sumprat daw k ai majaw, anhte rau dung rau nga amyu ni a tsawm htap ai labau hpe n jahten kau ga. Rawt jat galu kaba wa lu na matu tsawra myit hte jawm gaw gap la ga. Masu magaw shiga shapoi ai media nsen ni hpe kam shut ai lam n byin hkra sadi la nga ga.

Wunpawng mungdan shanglawt rawt malan magam gun ni yawng hte Mungdan sha ni yawng hpe htet shana dat mayu ai;- Anhte a rawt malan majan padang dip awng dang wa lu na matu kadai mung kadai a makam masham lam hta manoi manat nna ja ja akyu hpyi nga ga.

Share ninghkring ni, magam gun shawa ni e, nanhte shakut shaja ai majaw awng padang law law dip la lu ai hpe shakawn shagrau dat nngai. Shanglawt bungli re ngu jahpai nna mungshawa ni hpe myit shayawn kau ai lam n byin hkra sadi mu. Magam bungli hta da-kring da-lang shakut sa wa mu ngu, kahtap nna htet shana dat mayu ai.

Rawt malan majan a majaw Mungdan hte Mungdan sha ni a matu asak ap nawng mat wa sai share shagan ni hpe hkungga jaw dat nngai. Share shagan ni a dinghku nta masha ni hpe mungdan asuya kaw nna, dang di dep hkap ai made woi lakawn mat wa na re.

Hkum hkrang daw chyen ap nawng kau sai myit rum ni mung law law nga shajang sai. Myit rum ni a shawng lam hpe mungdan asuya gaw kaja ai mahkrun masa tam nna lam madun madi shadaw sa wa na re.

Hkawp,

Tsawra ai nu wa mungchying sha ni e;- Rawt malan bungli hta nanhte mungshawa ni daw hpum daw nu tai nga ai majaw, lani hte lani rawt jat awng dang nga ai hpe yawng mu chye chyalu rai nga ai.

Anhte a rawt malan majan gaw mungshawa rawt malan majan re. Rawt malan pandung du ai shani du hkra, yak hkak jam jau lam amyu myu hpe hkam sharang let matut manoi shakut shaja sa wa ga ngu n-gun jaw dat nngai.

Magam gun dinghku kanu ni hpe mung htet shana mayu ai. Dinghku madu rai nga ai kanu num ni yawng gaw, rawt malan dinghku hpe yak hkak jam jau lam law law a lapran hta hkam sharang let shakut shaja nga ai majaw shakawn shagrau dat nngai. Matut nna mung, ya na hta grau shakut shaja sa wa mu ngu, n-gun jaw dat mayu ai.

Mungchying sha ni hte shanglawt magam gun ni yawng hte e:- Ka-ni nanghpam ngu ai gaw anhte a hpyen madung re hpe galoi mung myit dum ra ai. Manu dan la ai asak sumri sumdan hpe lachyum n pru ai hku nna lahpawt lama n byin hkra tut nawng sadi la nga ga.

KIO gaw amyu sha ni a shawng lam gam maka hpe myit tsang ai majaw Pat Jasan Komiti hpe grau n-gun ja hkra hpaw nna ningmu jahpaw hpaji jaw ai lam, dawn jasan ya ai lam, dut mari hpaga masha ni hpe ahkyak la ai lam, Ka-ni sun hkyen jasan ai lam ni hpe mungshawa n-gun hpungtun kaba hte galaw nga ai re. Ndai zawn re ai magam bungli ni hta yawng shang lawm shakut shaja sa wa ga. KIO Pat Jasan Komiti gaw ninggam shatsaw nna n-gun dat galaw sa wa na re lam hpe mung ndau shana dat mayu ai.

Dai ni na ten hta, masu hkalem nna gumhpraw maw sha ai (Chya-hpyen) bungli gaw grai sadi ra ai lam rai nga ai. Dai majaw (Chya-hpyen) bungli hta achya lawm ai lam n byin hkra hte tinang a mare buga ni hta (Chya-hpyen) dabang hpaw ai lam n nga hkra, jawm makawp maga ga ngu matsun shana dat nngai.

Maigan mungdan shara shagu de bu htawt nga ai Wunpawng amyu sha ni hpe mung htet shana dat mayu ai. Tinang a amyu, mungdan hpe malap kau nna amyu sha rawt malan bungli hpe wa-lang gale koi yen mayu ai ni n tai ga. Kanu mungdan hpe myit dum manoi nga mu. Amyu sha rawt malan bungli hta mai byin ai maga hku nna n-gun dat shang lawm na matu mung shatsam dat ai.

Wunpawng Mungdan Shanglawt Hpung, Ginjaw Komiti gaw Wunpawng amyu hte Mungdan sha ni yawng myit mada ra sharawng nga ai pandung de du shang wa lu na matu n sim n sa shakut nga ga ai.

Dai majaw, Shanglawt Hpung Shang Salang ni hte magam gun ni yawng gaw Ginjaw Komiti a matsun hpe hkan nang let magam bungli hta da-kring da-lang shakut shaja sa wa ga.

Wunpawng amyu hte Mungdan sha ni yawng mung KIO Ginjaw Komiti woi awn ai masing masa ni hpe kam shut ai lam n nga ai sha, lahkrip ra ra jawm shakut sa wa ga.

Anhte yawng myit hkrum myit ra shang lawm shakut shaja ai rai yang, wunli wungau hpring, awng dang lam lu la na re ngu kam hpa ai myit hte ngai kam sham ai Karai Kasang a mying ningsang hta akyu hpyi let Rawt Malan Masat Ninghtoi Mungga hpe hpungdim dat nngai.


5/2/2026.
Du Daju Jum Nban La

Wunpawng Mungdan Shanglawt Hpung, Ginjaw Komiti Tingnyang Up
Wunpawng Mungdan Shanglawt Kongsì Ningbaw
Wunpawng Mungdan Shanglawt Hpyen Dap, Dap Up Daju